

प्रसार भारती
(भारत का लोक सेवा प्रसारक)
प्रादेशिक समाचार एकांश
आकाशवाणी, पटना

प्रसारण:- शाम 06:15 बजे सँ

अवधि:- 05 मिनट

प्रदेश मे बाढ़ि केँ स्थिति एखनहुँ गम्भीर बनल अछि। बागमती आ गंगा नदी उफान पर अछि। मुजफ्फरपुर के शहरी इलाका मे सेहो पानि पहुंचि गेल अछि। गोपालगंज जिलाक सिधवलिया आ बैकुंठपुरक नव इलाका सभ मे बाढ़ि केँ पानि पसरऽ लागल अछि। एक करोड़ तीस लाख सँ बेसी लोक बाढ़ि के चपेट मे छथि। आपदा प्रबंधन विभाग के अनुसार गंगा सहित राज्यक नओ गोट प्रमुख नदी एखनहुँ खतरा केँ निशान सँ ऊपर अछि। ओतहि, छओ गोट आन नदी सभक जलस्तर मे बढ़ोतरी के प्रवृत्ति देखल जा रहल अछि। विभाग के अनुसार बाढ़ि सँ जुड़ल घटना सभ मे एखन धरि दू सय तिरपन लोक आ डेढ़ सय सँ बेसी मवेशी मरि गेल अछि। सभ सँ बेसी संतावन गोटा के मृत्यु अररिया जिला मे भेल अछि। सीतामढ़ी मे एकतीस, पश्चिम चम्पारण मे उनतीस, कटिहार मे तेईस, पूर्वी चम्पारण मे उन्नैस, मधुबनी, मधेपुरा आ सुपौल मे तेरह-तेरह, दरभंगा मे दस, किशनगंज एगारह, पूर्णिया मे नओ, गोपालगंज मे आठ, शिवहर, मुजफ्फरपुर आ सहरसा मे चारि-चारि, खगड़िया मे तीन आ सारण मे दू गोटे के मृत्यु भेल अछि। लगभग सात लाख लोक सभ केँ सुरक्षित स्थान पर पहुंचाओल गेल अछि। चारि लाख तीस हजार लोक सभ राहत शिविर सभ मे शरण लेने छथि। सात लाख हेक्टेयर सँ बेसी क्षेत्र मे खड़ी फसलि नष्ट भऽ गेल अछि। बाढ़ि प्रभावित लोक सभ केँ सुरक्षित स्थान पर पहुंचेबाक काज युद्धस्तर पर जारी अछि। एनडीआरएफ के अट्ठाईस आ एसडीआरएफ के सोलह गोट टीम बाढ़ि प्रभावित क्षेत्र सभ मे लागल छथि। सेना के सात गोट कम्पनी केँ छओ सय तीस जवान प्रभावित क्षेत्र सभ मे लोक सभ के बचयबा मे लागल छथि। एक हजार तीन सय अंठावन राहत शिविर बनाओल गेल अछि। बाढ़ि प्रभावित लोक सभक लेल दू हजार पांच सय उनहत्तर सामुदायिक रसोई घर चलाओल जा रहल अछि। स्वास्थ्य विभाग बाढ़िग्रस्त क्षेत्र सभ मे आवश्यक दवाई, ब्लिचिंग पाउडर आ सात काटवा सँ संबंधित दवाई उपलब्ध करा देलक अछि। विभाग हेल्पलाईन नम्बर-एक शून्य चारि जारी कयलक अछि। जाही पर बाढ़ि पीड़ित चिकित्सा सुविधा केँ मांग

कऽ सकैत छथि। ओतहि, दोसर दिस कोसी आ सीमांचल के बाढ़ि प्रभावित क्षेत्र सभ मे स्थिति मे लगातार सुधार भऽ रहल अछि। तेज रौद आ जमा भेल पानि के सड़ि गेला सँ एहि क्षेत्र सभ मे महामारी के आशंका के देखैत ब्लीचिंग पाउडर के छिड़काव कयल जा रहल अछि। शुद्ध पेयजल के लेल लोक सभक मध्य क्लोरिन के टेबलेट सेहो बांटल जा रहल अछि।

मुख्यमंत्री नीतीश कुमार आइ पटना मे अपन मंत्रिमंडलीय सहयोगी आ अधिकारी लोकनिक संग बाढ़ि कें लऽ कऽ चलाओल जा रहल राहत आ बचाव कार्यक उच्चस्तरीय समीक्षा बैसक कयलनि। श्री कुमार विभागीय अधिकारी लोकनि कें युद्धस्तर पर राहत आ बचाव कार्य चलेबाक निर्देश देलनि। मुख्यमंत्री बाढ़ि के बादक स्थिति सँ निबटबाक लेल आपदा प्रबंधन विभाग के सुरक्षात्मक उपाय करबाक निर्देश देलनि। श्री कुमार आइ समस्तीपुर जिलाक बाढ़िग्रस्त क्षेत्रक हवाई सर्वेक्षण कयलनि।

बाढ़ प्रभावित क्षेत्र सभ मे राहत आ बचाव कार्य मे स्वयं सेवी संस्था सभक संग-संग पुलिस आ प्रशासन के लोक सभक सेहो सक्रिय सहभागिता देखल जा रहल अछि। शिवहर के पुलिस अधीक्षक प्रकाश नाथ मिश्र सभ थानाध्यक्ष कें दस-दस गाम के गोद लऽ कऽ बाढ़ि पीड़ित लोकनि के सहायता करबाक निर्देश देलनि अछि। श्री मिश्र जनौलनि जे जिला पुलिस बल बिहार सैन्य पुलिस, गृहरक्षा वाहिनी, एसटीएफ आ चौकीदार सभ कें टीम बना कऽ बाढ़ि प्रभावि क्षेत्र सभ मे पठाओल गेल अछि। ओ जनौलनि जे अगिला एक सप्ताह धरि जिला के प्रत्येक थाना क्षेत्रक सभ पुलिसकर्मी आ पदाधिकारी बाढ़ि प्रभावित क्षेत्र सभ मे श्रम दान करताह।

प्रधानमंत्री नरेन्द्र मोदी आइ नव दिल्ली मे कृषि क्षेत्रक दू गोटा परियोजना-मृदा स्वास्थ्य कार्ड आ प्रधानमंत्री फसलि बीमा योजना कें प्रगतिक समीक्षा कयलनि। श्री मोदी कहलनि जे नमूना यंत्र आ विभिन्न क्षेत्र मे माटि के परिक्षणक प्रयोगशाला सभक उचित जांच होयबाक चाही। एहि सँ गुणवत्ता सुनिश्चित करबा मे मदद भेटत। प्रधानमंत्री एहि बात पर सेहो जोर देलनि जे मृदा स्वास्थ्य कार्ड के संबंधित क्षेत्रक स्थानीय भाषा मे छापल जयबाक चाही। जाहि सँ किसान लोकनि ओकरा आसानी सँ पढ़ि आ बुझि सकथि।

बिहार विधानमंडलक मानसून सत्र आइ सँ शुरू भऽ गेल अछि। विधानसभा अध्यक्ष विजय कुमार चौधरी अपन प्रारंभिक संबोधन मे सदस्य लोकनि सँ सदनक कार्यवाही सुचारू रूप सँ चलेबा मे सहयोगक अपील कयलनि। बिहार पंचायती राज संशोधन विधेयक सदन के पटल पर राखल गेल। आइ दिवंगत नेता लोकनि केँ श्रद्धांजलि देल गेलाक बाद सदन कार्यवाही काल्हि धरि लेल स्थगित कऽ देल गेल। ओतहि, विधान परिषद मे सेहो शोक प्रकाश के बाद कार्यवाही काल्हि धरिक लेल स्थगित कऽ देल गेल।

सृजन घोटाला के आरोपी महेश मंडल के काल्हि राति भेल मृत्यु के बाद प्रदेशक राजनीति गरमा गेल अछि। राजद नेता तेजस्वी प्रसाद यादव कहलनि अछि जे जाहि परिस्थिति मे आरोपी के मृत्यु भेल अछि ओहि सँ कतेको प्रश्न उठैत अछि। एम्हर, जदयू प्रवक्ता नीरज कुमार कहलनि जे महेश मंडल दीर्घ काल सँ किडनी के गम्भीर बिमारी सँ ग्रस्त छलाह आ हुनक मृत्यु पूर्णरूपेण स्वाभाविक अछि।

**एहि संग आकाशवाणी,
दरभंगा सँ प्रसारित संवादक ई
अंक समाप्त भेल।**